



Il-Lussemburgu, Ottubru 2025

Rapport Annwali dwar il-Baġit tal-UE: 10 mistoqsijiet frekwenti

1. [X'inhu r-rwol tal-Qorti Ewropea tal-Awdituri fir-rigward tal-kontijiet tal-UE?](#)
2. [Il-Qorti Ewropea tal-Awdituri xi kkonkludiet dwar il-kontijiet tal-2024?](#)
3. [X'inhu opinjoni "favorevoli"/"kwalifikata"/"avversa"?](#)
4. [X'inhu livell "materjali" ta' żball?](#)
5. [Xi jfisser il-"livell ta' żball stmat"?](#)
6. [Ir-rata ta' żball tfisser li nħlew 3.6 % ta' flus l-UE?](#)
7. [Jekk jinstab żball, dak ifisser li kien hemm frodi?](#)
8. [Xi jfisser "żball pervażiv"?](#)
9. [X'inhu s-sitwazzjoni rigward id-dejn u l-esponiment tal-baġit?](#)
10. [Għaliex il-Qorti Ewropea tal-Awdituri hi mħassba dwar il-piż dejjem akbar mill-obbligi ta' teħid b'self?](#)

1. X'inhu r-rwol tal-Qorti Ewropea tal-Awdituri fir-rigward tal-kontijiet tal-UE?

Kull sena, aħna **nawditjaw il-kontijiet konsolidati tal-UE u nipprovdu opinjoni** dwar tliet kwistjonijiet:

- jekk il-kontijiet humiex affidabbli,
- jekk id-dħul tal-UE ġiex riċevut, u
- jekk il-pagamenti sarux skont ir-regoli.

Dawn il-verifiki jiffurmaw il-bażi għad-**dikjarazzjoni ta' assigurazzjoni** tagħna, li aħna meħtieġa nipprovdu lill-Parlament Ewropew u lill-Kunsill skont l-Artikolu 287 tat-Trattat dwar il-Funzjonament tal-Unjoni Ewropea.

Fl-2024, l-infiq tal-baġit tal-UE ammonta għal total ta' **EUR 191.1 biljun**. B'kont meħud tal-infiq mill-fondi assenjati għall-Faċilità għall-Irkupru u r-Reżiljenza (**EUR 55.9 biljun**), il-pagamenti mill-UE ammontaw għal total ta' **EUR 247.0 biljun**.

2. Il-Qorti Ewropea tal-Awdituri xi kkonkludiet dwar il-kontijiet tal-2024?

Aħna ċċertifikajna l-kontijiet bħala **affidabbli** (jiġifieri tajna opinjoni "favorevoli"), bħalma għamilna għal kull sena finanzjarja mill-2007 'l hawn. Ikkonkludjuna li l-kontijiet għall-2024 ipprezentaw b'mod ġust, fl-aspetti materjali kollha, il-pożizzjoni finanzjarja tal-UE, ir-riżultati tagħha għal dik is-sena, il-flussi tal-flus tagħha u l-bidliet fl-assi netti tagħha.

Aħna sibna li d-dħul kien ħieles minn żball materjali.

Għan-nefqa, aħna pprovdejna żewġ opinjonijiet separati: waħda dwar il-baġit tal-UE, u oħra dwar il-Faċilità għall-Irkupru u r-Reżiljenza (RRF), li hi l-pilastru prinċipali tal-pakkett tal-UE għall-irkupru mill-pandemija magħruf bħala NextGenerationEU (NGEU).

Il-livell ta' żball stmat fl-**infiq tal-baġit tal-UE** kien f'rata ta' 3.6 %. Dan jirrappreżenta tnaqqis meta mqabbel mas-sentejn preċedenti, meta kien 5.6 % (2023) u 4.2 % (2022). Ir-rata ta' żball stmata għall-2024 għadha għolja wisq, jiġifieri għadha oġġla mis-soll ta' 2 %. L-iżball reġa' kien **pervażiv** fl-2024: għalhekk tajna **opinjoni avversa** għas-sitt sena konsekuttiva.

L-RRF titwassal b'mod li huwa fundamentalment differenti mill-infiq baġitarju standard tal-UE.

Filwaqt li l-benefiċjarji tal-infiq baġitarju tal-UE jithallsu talli jkunu wettqu ċerti attivitajiet jew jiġu rrimborżati għall-kostijiet imġarrba, taħt l-RRF l-Istati Membri jithallsu talli jilħqu b'mod sodisfaċenti l-istadji importanti jew il-miri predefiniti. Għalhekk, aħna pprovdejna **opinjoni separata dwar in-nefqa taħt l-RRF**, u ddedikajna kapitolu speċjali għaliha fir-rapport annwali.

Sibna problemi ta' regolarità li kellhom impatt finanzjarju fi 12 mit-395 stadju importanti u mira eżaminati, u 6 pagamenti li saru lil 6 Stati Membri kienu milquta minn żball. Sibna wkoll dgħufijiet persistenti fis-sistemi ta' rappurtar u kontroll tal-Istati Membri, li joħolqu riskju f'dak li jirrigwarda l-protezzjoni tal-interessi finanzjarji tal-UE. Għalhekk, aħna ħriġna **opinjoni kwalifikata**.

3. X'inhom opinjoni "favorevoli"/"kwalifikata"/"avversa"?

- Opinjoni "**favorevoli**" tfisser li ċ-ċifri fil-kontijiet jipprezentaw stampa vera u ġusta, u jsegwu r-regoli dwar ir-rappurtar finanzjarju u l-ġestjoni finanzjarja. It-tranżazzjonijiet ta' bażi huma legali u regolari fl-aspetti materjali kollha.

- Opinjoni **“kwalifikata”** tfisser li l-awdituri ma jistgħux jagħtu opinjoni favorevoli, iżda li l-problemi identifikati huma limitati għal oqsma speċifiċi.
- Opinjoni **“avversa”** tfisser li l-problemi huma mifruxa.

4. X'inhu livell “materjali” ta’ żball?

Fit-terminoloġija tal-awditjar, dan ifisser **il-livell li 'l fuq minnu l-iżbalji jitqiesu bħala li għandhom effett sinifikanti**. Livell materjali ta’ żball huwa wieħed li x’aktarx jinfluwenza l-mod kif l-utenti intenzjonati ta’ rapport tal-awditjar jieħdu deċiżjonijiet. Kemm il-QEA kif ukoll il-Kummissjoni Ewropea jużaw **soll ta’ 2 %** biex jiddeterminaw il-materjalità.

5. Xi jfisser il-“livell ta’ żball stmat”?

Lċ-ċifra ta’ 3.6 % tirrappreżenta l-istima li wettaqna tal-**ammont ta’ flus li ma kellhomx jithallsu** mill-baġit tal-UE minhabba li, fil-fehma tagħna, dawn ma ntefqux skont ir-regoli tal-UE jew ir-regoli nazzjonali speċifiċi.

Żbalji tipiċi jinkludu pagamenti lil beneficijarji ineligibbli jew lil proġetti ineligibbli, jew pagamenti għax-xiri ta’ servizzi, beni jew investimenti mingħajr l-applikazzjoni korretta tar-regoli dwar l-akkwist pubbliku.

6. Ir-rata ta’ żball tfisser li nħlew 3.6 % ta’ flus l-UE?

Le. Dan mhux preċiżament il-każ, minhabba li hemm differenza sinifikanti bejn “żball” u “ħela”. Fl-ittestjar li nwettqu fuq l-infiq baġitarju tal-UE, aħna nverifikaw jekk flus l-UE jkunux intefqu skont ir-regoli, jekk il-kostijiet iddebitati jkunux ġew ikkalkulati b’mod korrett, u jekk il-kundizzjonijiet ta’ eliġibbiltà jkunux ġew issodisfati. Jekk mill-inqas wieħed minn dawn ir-rekwiżiti ma jkunx ġie ssodisfat, aħna nsejnhulu “żball”. Hekk tirrifletti ċ-ċifra ta’ 3.6 %. Filwaqt li dawn l-iżbalji jnvolvu pagamenti għal proġetti jew beneficijarji li ma kinux jissodisfaw il-kundizzjonijiet ta’ eliġibbiltà, dawn il-proġetti jew beneficijarji xorta jistgħu jipprovdu l-benefiċċi intenzjonati u b’hekk **ma jistgħux jitqiesu bħala ħela**. Biex nagħtu eżempju mir-rapport tal-awditjar ta’ din is-sena: Il-finanzjament mill-UE ngħata biex jinbena impjant tal-bijogass fi Franza. Madankollu rriżulta li l-benefiċjarju tal-fondi tal-UE, li kien kumpanija, naqas milli jwettaq konsultazzjoni tas-suq (għalkemm din kienet meħtieġa) u aġġudika l-kuntratt ta’ kostruzzjoni lil kuntrattur li kien fl-istess grupp industrijali bħal dak li kien fih hu stess. Għalkemm dan huwa każ ċar ta’ kunflitt potenzjali ta’ interess bi ksar tal-liġijiet nazzjonali u tal-UE dwar l-akkwist pubbliku, l-impjant tal-bijogass twettaq u issa qed jntuża.

Ovvjament, in-nefqa tista’ tkun legali u regolari, iżda xorta tkun titqies bħala ħela. Eżempju wieħed li fil-passat irrappurtajna dwaru kien l-infrastruttura portwarja li kienet inbniet mingħajr ma ġew ikkunsidrati b’mod adegwat il-livelli ta’ merkanzija proġettati.

7. Jekk jinstab żball, dak ifisser li kien hemm frodi?

Fil-biċċa l-kbira mill-każijiet, ma għandna l-ebda indikazzjoni ta’ dan it-tip. Fiha nnifisha, il-frodi hi att deliberat ta’ qerq biex jinkiseb vantaġġ. Għalkemm jista’ jkun diffiċli biex il-każijiet ta’ frodi jiġu identifikati permezz ta’ proċeduri standard tal-awditjar, l-ittestjar li nwettqu tabilhaqq jiżvela diversi każijiet ta’ frodi suspettata kull sena.

Fl-2024, irrappurtajna 19-il każ ta' frodi suspettata minn fost it-812-il tranzazzjoni li awditjajna. Aħna rrappurtajna dawn il-każijiet lill-OLAF, jiġifieri l-Uffiċċju tal-Unjoni Ewropea ta' Kontra l-Frodi li, fejn meħtieġ, jinvestiga l-każijiet u jaġħtihom segwitu b'kooperazzjoni mal-awtoritajiet nazzjonali. Minn dawn il-każijiet, sebgħa ġew irrappurtati wkoll lill-Uffiċċju tal-Prosekutur Pubbliku Ewropew (UPPE).

8. Xi jfisser “żball pervażiv”?

Ir-rizultati tal-awditjar tagħna għall-2024 jafferaw mill-ġdid il-valutazzjonijiet preċedenti li wettaqna, jiġifieri li l-mod kif il-fondi jiġu żborżati għandu impatt fuq ir-riskju ta' żball. Aktar minn żewġ terzi tan-nefqa baġitarja tal-UE awditjata fl-2024 kienet **milquta minn riskju materjali ta' żball**. Filwaqt li nistmaw li l-livell ta' żball għan-nefqa totali huwa ta' 3.6 %, dan jiżdied għal 5.2 % meta tiġi eżaminata nefqa li hija suġġetta għal regoli kumplessi. Minhabba l-piż sostanzjali ta' dan it-tip ta' nefqa bħala parti mill-infiq totali, aħna nqisu li l-iżball huwa pervażiv, jiġifieri huwa preżenti fil-popolazzjoni kollha li awditjajna jew f'**parti sinifikanti** minnha.

L-oqsma awditjati milquta minn żball materjali jinkludu prinċipalment ir-**rimborż mill-UE** tal-kostijiet eliġibbli għal attivitajiet eliġibbli. Pereżempju, isiru rimborżi għal proġetti ta' riċerka (taħt “Suq uniku, diġitali u innovazzjoni”), investiment fl-iżvilupp reġjonali u rurali (“Koeżjoni, reżiljenza u valuri” u “Riżorsi naturali u ambjent”), u proġetti ta' għajjuna għall-iżvilupp (“Viċinat u d-dinja”).

Aħna nikkonkludu li madwar terz tal-oqsma awditjati fl-2024 huma ħielsa minn żball materjali. Dawn jikkonċernaw **pagamenti bbażati fuq drittijiet**, li jsiru lil benefiċjarji li jissodisfaw ċerti kundizzjonijiet (inqas kumplessi). Pereżempju, pagamenti ta' dan it-tip jinkludu fellowships għall-istudenti u għar-riċerka (taħt “Suq uniku, diġitali u innovazzjoni”), għajjuna diretta għall-bdiewa (“Riżorsi naturali u ambjent”), kif ukoll salarji u pensjonijiet għall-persunal tal-UE (“Amministrazzjoni pubblika Ewropea”).

9. X'inhom s-sitwazzjoni rigward id-dejn u l-esponiment tal-baġit?

Fl-2024, **id-dejn tal-UE reġa' żdied sinifikattivament** (+31 %), u laħaq EUR 601.3 biljun sa tmiem is-sena (2023: EUR 458.5 biljun; 2022: EUR 348.0 biljun), prinċipalment minhabba teħid b'self għan-NextGenerationEU (NGEU).

Minhabba r-rati li jvarjaw, in-nefqa fi mgħax totali fil-baġit fit-tul attwali tal-UE (2021–2027) tista' tilhaq madwar EUR 30 biljun, jiġifieri d-doppju tal-previżjoni oriġinali tal-Kummissjoni Ewropea ta' EUR 14.9-il biljun.

L-**esponiment tal-baġit tal-UE** (jiġifieri l-ammont massimu li jeħtieġ li jiġi kopert mill-baġit tal-UE f'każ ta' inadempjenzi ta' pagamenti) **kompla jiżdied** u ammonta għal EUR 342.0 biljun fi tmiem l-2024 (żieda minn EUR 298.0 biljun fl-2023 u EUR 248.3 biljun fl-2022). Dan kien prinċipalment xprunat mis-selfiet addizzjonali taħt l-RRF li saru lill-Istati Membri u mis-selfiet taħt l-assistenza makrofinanzjarja (AMF+) li saru lill-Ukrajna. L-esponiment tal-baġit tal-UE hu mistenni li jiżdied fis-snin li ġejjin, u li jilhaq sa EUR 567 biljun sal-2027.

10. Għaliex il-Qorti Ewropea tal-Awdituri hi mhassba dwar il-piż dejjem akbar mill-obbligi ta' teħid b'self?

F'dawn l-aħħar 5 snin, l-UE kienet u għadha sserraħ aktar u aktar fuq is-swieq kapitali biex tiffinanzja programmi akbar, bħall-NGEU. Sal-2027, it-teħid b'self pendent tal-UE jista' jaqbeż id-EUR 900 biljun, kważi 10 darbiet il-livell tal-2020 qabel l-NGEU.

Għalhekk it-teħid b'self tal-UE hu mistenni li jiżdied b'mod sinifikanti sa tmiem il-baġit fit-tul attwali tal-UE fl-2027, bil-biċċa l-kbira mir-ripagamenti differiti għas-snin futuri. Biex titħares is-sostenibbiltà tal-baġits futuri tal-UE, jenħtieġ li jiġu implimentati skedi xierqa ta' ripagamenti sabiex ma jiġix ristrett l-ambitu finanzjarju tal-azzjoni u l-programmi tal-UE.

Ir-rapport annwali tal-QEA dwar il-baġit tal-UE għas-sena finanzjarja 2024 hu disponibbli b'24 lingwa tal-UE fuq eca.europa.eu